

छैठौं नगरसभामा
नगर प्रमुख रामचन्द्र जोशी ज्यूले
पेश गर्नुभएको
आर्थिक वर्ष २०७७/२०७८ को
नीति तथा कार्यक्रम



कुश्मा नगरपालिका
नगर कार्यपालिकाको कार्यालय
कुश्मा, पर्वत
गण्डकी प्रदेश, नेपाल

गरिमामय छैठौं नगरसभाका

सम्पूर्ण सदस्यज्यूहरू

१. नोबेल कोरोना भाइरसको महामारीको कारण विश्व परिवेश अहिले असहज स्थितिमा रहेको छ । छिमेकी देश जस्तै नेपाल पनि यसबाट अछुतो रहेको छैन । पर्वत जिल्लाको कुश्मा नगरपालिका समेत छोटो अवधिमा नै विकास, निर्माण, आर्थिक तथा सामाजिक क्रियाकलाप लगायत विविध क्षेत्रमा निकै प्रभावित बन्न पुग्यो । विषम र असहज परिस्थितिका साथै विविध चुनौतीहरूका विचमा यस गरिमामय सभामा मैले आगामी आ.व. २०७७/०७८ को नीति तथा कार्यक्रम पेश गर्न गइरहेको छु ।
२. सर्वप्रथम म राष्ट्रलाई निरङ्कुश सामन्ती शासन प्रणालीको कालखण्डबाट जनताकै प्रतिनिधि मार्फत राज्य सञ्चालन गर्ने संघीय लोकतान्त्रिक गणतन्त्रको उज्यालो युगमा पुर्याउन जीवन अर्पण गर्ने सम्पूर्ण ज्ञात अज्ञात सहिदहरू प्रति हार्दिक श्रद्धान्जली अर्पण गर्दछु । अग्रगामी परिवर्तनका लागि आन्दोलनको नेतृत्वदायी भूमिका निर्वाह गर्ने अग्रज नेतागणहरू प्रति हार्दिक सम्मान व्यक्त गर्दछु । विश्वव्यापी रूपमा फैलिएको नोबेल कोरोना भाइरसबाट देश विदेशमा रही ज्यान गुमाउने सबैमा हार्दिक श्रदान्जली व्यक्त गर्दछु साथै कोरोना भाइरसबाट संक्रमित भइ उपचाररत सबै व्यक्तिहरूको स्वास्थ्यलाभको कामना व्यक्त गर्दछु । कोरोना महामारी विरुद्ध अग्रपंतिमा कार्यरत स्वास्थ्यकर्मी, सुरक्षाकर्मी, सञ्चारकर्मी, जनप्रतिनिधि, कर्मचारी र आम नागरिक सबैमा हार्दिक धन्यवाद ज्ञापन गर्दछु । साथै हाम्रो आग्रह अनुरूप कुश्मा नगरपालिकाको प्रकोप व्यवस्थापन कोषमा सहयोग गर्ने राजनीतिक दल, जनप्रतिनिधि, कर्मचारी, गैरसरकारी संघ संस्था, सहकारी, सामुदायीक वन व्यक्ति एवं संपूर्णमा धन्यवाद ज्ञापन गर्दछु ।
३. २०७७ साल जेठ महिनाको ३१ गते शनिवार वर्षातको सुरुवातमै कुश्मा नगरपालिका वडा नं. ३ ढकालवारीमा गएको अप्रत्याशित पहिरोमा परि ज्यान गुमाउनु हुन ९ जना प्रति गहिरो दुख प्रकट गर्दै हार्दिक श्रद्धान्जली व्यक्त गर्दछु । साथै शोकाकूल परिवार प्रति गहिरो समवेदना प्रकट गर्दछु । साथै उक्त वस्तीको राहत र पुनर्स्थापनाको लागि विशेष कार्यक्रम पहल गरिने छ ।
४. नोबेल कोरोना भाइरसका कारण विश्व अर्थतन्त्रका साथै नेपालको अर्थतन्त्रमा समेत चालू आर्थिक वर्षमा गम्भिर असर पुग्न गयो । यस रोगको भय एवं त्रास कायमै रहेको र आगामी आर्थिक वर्षमा समेत यसको असर रहने निश्चित प्राय छ । कोरोना महामारीको असरलाई न्यूनीकरण, नियन्त्रण गर्दै जनजीवन सामान्य बनाउने कार्य चुनौतीपूर्ण छ । नेपाल सरकारबाट प्राप्त हुने राजश्व बाँडफाँड, प्रदेश सरकारबाट प्राप्त हुने राजश्व बाँडफाँड र नगरपालिकाको आन्तरिक आय हुनेगरी श्रोत सुनिश्चितता प्राप्त भएको छ । अर्को तर्फ चालु आ.व. मा प्रक्षेपण गर्न नसकिएकोले यस महामारीको लागि थप लगानी गर्नुपर्ने अवस्था रहेको छ । साथसाथै नगरको विकास र सेवा प्रवाहका साथै आम नागरिकको लागि राहत, अपेक्षा अनुरूप कार्य व्यवस्थापन श्रोत परिचालन थप चुनौतीपूर्ण रहने सहजै अनुमान गर्न सकिन्छ ।
५. यस विषम परिस्थितिमा नगरपालिकाको पहिलो प्राथमिकता नगरवासीको स्वास्थ्य सुरक्षा र जीवन रक्षा रहेको छ । विकास र सुशासन अभिवृद्धि गरी स्थानीय सरकारलाई प्रभावकारी सेवा केन्द्रको रूपमा स्थापना गर्दै जनतालाई पुर्याउने कृषि, शिक्षा, स्वास्थ्य, विद्युत खानेपानी तथा सरसफाइ लगायतका सार्वजनिक सेवा सुविधाको प्रत्याभूति दिन हाम्रो महत्वपूर्ण भूमिका रहन्छ । यस कार्यका लागि सरकारी नीति, ,

गैर-सरकारी, सामुदायिक क्षेत्रसँग साझेदारी र सहकार्य गर्ने नीति लिइने छ । रोजगारी अभिवृद्धि , उद्यमशिलता, सामाजिक सुरक्षा , लक्षित वर्गको सशक्तिकरण , विपन्न वर्गलाई सहयोग , विभिन्न क्षमता विकासका कार्यक्रमबाट स्थानीय सरकारको संयन्त्रबाट प्रवाह हुने सेवालाई समाववेशी , व्यवसायीक , प्रतिस्पर्धी, सेवामूखी र स्वावलम्बी बनाउँदै सुशासन कायम गर्न हामी प्रतिवद्ध छौं ।

६. कुश्मा नगरपालिकालाई विस्तारै वित्तीय रूपमा सक्षम , समृद्ध , स्वच्छ सफा , पर्यटकीय नगर , धार्मिक , सामाजिक एवं राजनैतिक रूपमा सहिष्णु, विकासित, आधुनिक र सेटलाइट सिटी निर्माण गर्न तर्फ आगामी आ.व.को नीति, कार्यक्रम र वार्षिक योजना लक्षित हुनेछन् ।
७. संघीयताको मुख्य आधारस्तम्भ वित्तीय संघीयता हो त्यसकारण नगरपालिका आत्मनिर्भर हुन वित्तीय रूपमा सवल तथा आन्तरिक आयमा वृद्धि हुनु जरुरी छ । आगामी आ.व.मा नगरपालिकाबाट विगतमा लगाइएका करका दरलाई निरन्तरता दिदै थप करको दायरा बढाउने नीति अवलम्बन गरिने छ । कर शिक्षालाई अभियानको रूपमा संचालन गर्ने कार्यलाई निरन्तरता दिइने छ । पर्वत उद्योग वाणिज्य संघसँग गरिएको साझेदारीलाई निरन्तरता दिइनेछ ।

नगरसभा सदस्य ज्यूहरु

अव म आर्थिक वर्ष २०७७/७८ को क्षेत्रगत नीति तथा कार्यक्रम प्रस्तुत गर्ने अनुमती चाहान्छु ।

क. आर्थिक विकास तर्फ

कृषि तथा पशु सेवा विकास सम्बन्धी नीति

८. कोभिड महामारी तथा मुलुकको वन्दावन्दीको कारणले कुश्मा नगरपालिका भित्रको कृषि प्रणाली र पशुपञ्छीको व्यवसायिक क्रियाकलापमा नकरात्मक असर परेको छ । आगामी दिनहरुमा विदेशबाट फर्किएका युवाहरुलाई समेत लक्षित गरि स्थानीय रोजगारको आवश्यकता सुनिश्चितता गर्दै कृषकहरुको उत्पादनलाई बजारको सुनिश्चितताको लागि कृषि उपज संकलन केन्द्र निर्माण गर्दै विस्तारै बजारको प्रत्याभूती गरी कृषक र उपभोक्ता बीच सहज पहुँच स्थापित गर्दै कृषि सहकारीको अधिकतम परिचालन गर्ने नीति लिइनेछ ।
९. विस्थापीत हुन थालेको कृषि , पशुपालनलाई निरन्तरता साथै कृषि भूमी संरक्षण गर्ने , यसको विकास र विस्तारका लागि आधुनिकीकरण गर्ने र कृषि तथा पशुपालनको माध्यमबाट जनताको लागि आय-आर्जनका कार्यक्रमहरु सञ्चालन गरी व्यवसायीकरण गर्ने नीति लिइनेछ । यसका लागि प्रत्येक वडामा टोल विकास संस्था गठन गरी परिचालन गर्ने नीति लिइनेछ ।
१०. विदेशबाट ज्ञान सीप सहित आएका युवाहरुलाई उद्यमशिलतामा जोड दिई नेपालमा बसी कृषि तथा पशु व्यवसाय गर्ने कार्यलाई प्रोत्साहन गर्ने नीति लिइनेछ ।
११. कृषि उत्पादनलाई आधुनिकीकरण गर्ने , उन्नत जातको बीउ , विजन, उन्नत जातका राँगा , बोका साथै कृषि औजार र सामग्रीहरु कृषक-कृषकहरुलाई लागत साझेदारीमा वितरण गरी कृषि क्षेत्रको उत्पादन र उत्पादकत्व वृद्धि गर्ने नीति लिइनेछ ।
१२. पशुजन्य उत्पादनमा जोड दिदै किसानलाई उन्नत पशु स्वास्थ्य सेवा निशुल्क तथा लागत साझेदारीमा सेवा दिइ दुग्ध र मासु उत्पादनमा थप लगानी गर्न प्रोत्साहन गरिनेछ । पशु पंछी पालनमा किसानलाई

- पशु विमा गर्न प्रोत्साहन गर्ने नीति लिइनेछ । संघीय सरकारको लागत साझेदारीमा मध्यपहाडी लोकमार्ग, दुग्ध उत्पादन कार्यक्रम सञ्चालन गरिनेछ ।
१३. बजारमा उच्च माग भएका तथा तत्काल विक्री वितरण गरी आय आर्जन गर्न सकिने नगदे वालीमा कृषकको प्राथमिकता र आकर्षण वृद्धि गर्न तालिम समूह खेती , अध्ययन भ्रमण र अनुसन्धान गर्न थप लगानी गर्ने नीति लिइनेछ ।
१४. कृषि पेशामा युवाहरुलाई आकर्षण गर्न युवा स्वरोजगार लक्षित कार्यक्रमहरु सञ्चालन गरिनेछ । युवा क्षेत्रको उर्जालाई कृषि क्षेत्रमा व्यवसायीकरण गर्ने , स्वरोजगार बन्ने र बनाउने नीति अवलम्बन गरिनेछ ।
१५. नगर क्षेत्रमा उत्पादन गर्न सकिने उर्वर भूमिलाई बाँझो राख्न पाइने छैन । यस्ता क्षेत्रहरुमा समूह खेती प्रणाली गर्न चाहने कृषक समूहलाई नगरपालिकाबाट प्रोत्साहनका कार्यक्रम उपलब्ध गराइनेछ । भूमिको कर तिर्दा वास्तविक जमिनको अवस्था उल्लेख गर्नुपर्ने प्रावधानलाई पालना गरिनेछ ।
१६. वन क्षेत्र आसपासका कृषकको कृषि उपज वन्यजन्तुले क्षति गर्दै आएका छन् । यस्ता क्षेत्रमा वन्यजन्तुबाट हुने क्षति न्यून गर्न रोकथामका उपाय अवलम्बन गर्नुका साथै संघीय र प्रदेश सरकारसँग सहकार्य गर्ने नीति लिइनेछ ।
१७. बन्दाबन्दीको अवस्थामा नगरक्षेत्रमा उत्पादित किसानको उत्पादनले बजार नपाएको अवस्था समेत देखियो । यसबाट कृषि पेशामा आवद्ध किसानको मनोबल घट्नुका साथै आय आर्जनमा समेत असर परेको छ । नगरको उत्पादन नगर क्षेत्र मै उपभोग गर्ने नीतिको कार्यान्वयनको लागि वडास्तरबाट वडा समितिको निर्णय बमोजिम हाट बजारको लागि स्थान दिन र समय तोक्न साथै आवश्यक पूर्वाधार एवं अनुगमनको व्यवस्था वडा तथा नगरस्तरबाट गर्ने व्यवस्था मिलाइनेछ ।
१८. नगरक्षेत्रमा भएका भुस्याहा कुकुरहरु नियन्त्रण गर्न वन्ध्याकरण शिविर सञ्चालन गरिनेछ । छाडा पशुहरु नियन्त्रण र घरपालुवा पशुहरु वेवारिसे छोड्ने व्यक्तिको पहिचान गरी शुल्क सहित नगरपालिकाको वडा नं ७ मा चालु आर्थिक वर्षमा सञ्चालनमा ल्याइएको गौसंरक्षणलाई संरक्षण गरिनेछ । उक्त गौसंरक्षण को आवश्यक पूर्वाधारको लागि वडास्तर र नगरस्तरबाट सहयोग गरिनेछ ।
१९. परम्परागत रूपमा पशुपंक्षी पालन गर्दै आएका कृषक तथा कृषक समूहलाई लक्षित गरी नश्ल सुधार तथा आहार व्यवस्थापन कार्यक्रम सञ्चालन गरिनेछ । पशुपंक्षी व्यवसायलाई विविधीकरण गर्दै आयमूलक पेशाको रूपमा स्थापित गर्न उत्कृष्ट कृषक सम्मान कार्यक्रम सञ्चालन गरिनेछ । नगरपालिकाको वडा नं १०, ११, १२, १३ र १४ लाई भेडापालन पकेट क्षेत्रका रूपमा प्रोत्साहन गर्ने नीति लिइनेछ ।

२०. कुश्मा नगरपालिका वडा नं. ७ मा रहेको कृषि नर्सरीको साथसाथै कृषकलाई सहजरूपमा कृषिसँग सम्बन्धित विरुवामा सहजता ल्याउन एक वडा एक कृषि नर्सरीको नीति लिइनेछ ।

पर्यटन

२१. कुश्मा नगरपालिकाभित्र रहेका पर्यटकीय गन्तव्य समेटेर तयार गरिएको वृत्तचित्र तयारी अन्तिम अवस्थामा रहेको छ । उक्त वृत्तचित्र विभिन्न टेलिभिजनबाट प्रसारण गरी नगरपालिकाको पर्यटकीय स्थलको प्रचार प्रसार गरिनेछ ।
२२. जीविकोपार्जन र रोजगारीका अवसर वृद्धि गर्न पर्या -पर्यटन, माइस (MICE) पर्यटन, जल पर्यटन, कृषि पर्यटन, खेल पर्यटन, धार्मिक पर्यटन र ग्रामिण पर्यटन जस्ता पर्यटन व्यवसायको विविधिकरण तथा विस्तारमा जोड दिइनेछ । पर्यटन क्षेत्रलाई अन्य क्षेत्रसँग आवद्ध गरी उत्पादकत्व वृद्धि गरिनेछ ।
२३. पर्यटनको प्रचुर सम्भावना रहेको कुश्मा नगरपालिका भित्र पर्यटनबाट आर्थिक आय आर्जन गर्नको लागि आगामी आर्थिक वर्षमा पर्यटन गुरुयोजना तयार गरी पर्यटन पुर्वाधार निर्माण गरिनेछ । कुश्मालाई आकर्षित, सुरक्षित, मनोरम, साहसिक पर्यटन गन्तव्यको रूपमा विकास गरिनेछ । क्यानोनिङ्ग, चापिटङ्ग वज्जिजम्पिङ्ग जस्ता साहासिक खेलहरूको प्रवर्धन गरिनेछ । लोपोन्मुख भाषा कला संस्कृतिको संरक्षण गरिनेछ । कुश्मा नगरपालिका भित्र रहेका शिवालय, गुप्तेश्वर, मोदीवेणी, पार्वती जन्मभूमी स्थल (पार्वती चौर), पार्वती गुफा, सहश्रधारा कोट मन्दिर, भुवनेश्वरी गुफा, दुर्लुङ्गकोट, काफलचौर गुफा, विष्णु वाटिका, ॐ पार्क, रुद्रेश्वर मन्दिर, लालेश्वर मन्दिर, लालेश्वर गुफा, अलपेश्वर गुफा, ठूलिपोखरी, बाटुलेचौर देवीस्थान मन्दिर, जुम्लिथान, खौलाकोट लगायत विभिन्न ऐतिहासिक कोटहरू, पञ्चासे, बौद्ध विहार, विभिन्न गुम्बाहरू र मस्जिद, कुशको बगौँचा, सुदामा मन्दिर लगायत सबै धार्मिक एवं सांस्कृतिक स्थानहरू समेटी धार्मिक वृत्त चित्र एवं अन्य सामग्री तयार गरिनेछ ।

सहकारी

२४. सहकारी क्षेत्रलाई अर्थतन्त्रको महत्वपूर्ण स्तम्भको रूपमा परिचालन गर्दै कुश्मा नगरपालिकामा रहेको सहकारीको प्रोफाइल निर्माण गरी प्रदेश सरकारको सहकार्यमा विभिन्न तालिम क्षमता विकासका कार्यक्रमहरू संचालन गरिनेछ ।
२५. वचत तथा ऋणको कारोबार गर्ने सहकारी संस्थाहरू एकिकरण गर्ने कार्यलाई प्रोत्साहन गर्दै अनुगमन, नियमन र सुपरिवेक्षण गर्ने कार्यलाई प्रभावकारी बनाइनेछ ।
२६. महिला तथा कृषि सहकारीलाई प्राथमिकता दिई सामाजिक, आर्थिक आय आर्जनमा सहभागिता एवं परिचालनमा जोड दिइनेछ ।
२७. नगरपालिका क्षेत्र भित्र रहेका सहकारीको वार्षिक कारोबार, आय को आधारमा राजश्व परामर्श समितिले सिफारिस गरेबमोजिम व्यवसाय कर असुल उपर गरिनेछ ।

राजश्व परिचालन एंव लघु उद्यम

२८. चालु आ.व. मा शुरु गरिएको राजस्व सुधार कार्ययोजनाको अन्तिम रूप यसै आ.व.मा गरिनेछ।
२९. नगरपालिकाभित्रका सबै वडाबाट सबै नागरिकले कर तिर्न सक्ने गरी भौतिक पूर्वाधारको विकास एवं सफ्टवेयर जडान गरी करदातालाई सुलभ हुने गरी कर असूली गरिनेछ । करको दरलाई यथावत राखी दायरा विस्तार गरिनेछ ।
३०. सार्वजनिक स्थल एवं सडक विस्तार गर्ने स्थानमा रहेका ढुङ्गा , गिट्टी, बालुवा, सेलेट, स्टोनका नयाँ स्थानहरूको प्रारम्भिक वातावरणीय मूल्याङ्कन गरी आन्तरिक आय परिचालन गर्ने नीति लिइनेछ । निजी जग्गाबाट उल्लेखित श्रोत उत्खनन गर्दा अनिवार्य रूपमा वडाको तथा नगरपालिकाको सिफारिस लिने नीति अवलम्बन गरिनेछ ।
३१. विदेशबाट फर्किएका तथा नेपालमा परम्परागत व्यवसाय सञ्चालन गरेका युवालाई लघु उद्यम विकास कार्यक्रमबाट लाभान्वित गर्ने नीति लिइनेछ ।

(ख) सामाजिक विकास स्वास्थ्य

३२. कोरोना संक्रमण रोकथाम र नगर स्वास्थ्य प्रणालीमा सुधार गर्दै निरोगी कुशमा निर्माण अभियान स्थानीय सरकारको पहिलो प्राथमिकता रहनेछ । संक्रामक रोग बाट सिर्जना हुने स्वास्थ्य जोखिम न्यूनिकरण गर्दै आम नगरवासीको सुरक्षार्थ नेपाल सरकार , गण्डकी प्रदेश सरकारसँग गुणस्तरीय स्वास्थ्य सेवा, पूर्वाधार विकास औषधी एवं उपकरण र दक्ष स्वास्थ्यकर्मीको सेवा विस्तार गर्न लागत साझेदारी र सहकार्यलाई उच्च प्राथमिकता दिने नीति लिइनेछ ।
३३. नगरपालिकाको वडा नं. १ मा पोलिटेक्नीकल इन्स्टिच्युट स्थापना गर्न आवश्यक पहल गरिनेछ ।
३४. कोरोना संक्रमणको चुनौति विरुद्ध वस्तीस्तरबाट प्रतिरोध क्षमताको विकास गर्दै अगाडि बढ्न वडास्तरमा नै लक्षित कार्यक्रम पहिलो प्राथमिकता हुनेछ । स्वास्थ्य संस्था नभएका वडा नं ४,६ र ७ मा आधारभूत स्वास्थ्य संस्था स्थापना गरिनेछ । ठूलिपोखरी प्राथमिक स्वास्थ्य केन्द्र र वडास्तरका अन्य स्वास्थ्य संस्था स्थापना समेत पूर्ण क्षमतामा सञ्चालन गर्दै कोभिड रोकथाम र अन्य रोग नियन्त्रणको आशाका केन्द्रको रूपमा स्थापित गर्दै लाने नीति लिईनेछ । कोरोना भाइरस रोगको संक्रमण नियन्त्रण गर्न वडास्तर देखिनै टोल तथा वस्तीलाई लक्षित गरी स्वास्थ्य सेवा कार्यक्रम सञ्चालन गर्ने नीति लिइनेछ ।
३५. निःशुल्क आधारभूत स्वास्थ्य सेवामा आम नगरवासीको सुलभ र सहज पहुँचका लागि नगरपालिकाले उच्च प्राथमिकतामा राखी कार्य गरेको छ । आम नागरिकका लागि आवश्यक औषधी नगर स्वास्थ्य संस्था मार्फत गत वर्षहरूमा जस्तै वर्षभरी नै निःशुल्क वितरणको प्रबन्ध मिलाईनेछ । नेपाल

सरकारले लागू गरेको स्वास्थ्य विमा कार्यक्रम सबै वडाका सबै परिवारमा नगरपालिकाको सहयोग र समन्वयमा विस्तार गरिनेछ ।

३६. कोभिड-१९ को अवस्था नियन्त्रण भन्दा बाहिर जान सक्ने संभावना रहेको छ । परिस्थिति नियन्त्रण भन्दा बाहिर गएको अवस्थामा समेत नगरवासीको सुरक्षार्थ विशेष रणनीति अवलम्बन गरिनेछ । नगरका स्वास्थ्य संस्थाहरुमार्फत कोभिड-१९ संक्रमण जोखिम संभावनाको आधारमा लक्षण र अवस्थाको विश्लेषण गरी नागरिकको जीवन रक्षाको लागि विशेष कार्यक्रम सञ्चालन गरिनेछ । यसको लागि जिल्ला स्थित अन्य स्थानीय तहसंग समन्वय तथा साझेदारीमा समेत थप कार्यक्रम ल्याइनेछ ।
३७. छिमेकी देश भारत तथा तेश्रो मुलुकहरुमा नगरका नागरिकहरु रहेको वडाबाट अभिलेख प्राप्त भएको छ । विदेशकाट आउने नागरिकले नगरपालिकाले वडाले तोकेको अवधिसम्म होम क्वारेन्टीन वा नगरपालिकाले तोकेको स्थानमा बसी आवश्यक स्वास्थ्य सुरक्षा अपनाउनु पर्नेछ । आर्थिक अवस्था राम्रो भएका तथा आफ्नो खर्च आफै व्यवस्थापन गर्न सक्ने नागरिकले नगरपालिकाले तोकेको क्वारेन्टीनमा बस्दा लागेको खर्च समेत आफै व्यहोर्नु पर्नेछ । विपन्न तथा गरिव असहायका लागि यस्तो खर्च व्यवस्थापन नगरपालिकाले व्यहोर्ने नीति लिइनेछ ।

शिक्षा

३८. सामुदायिक विद्यालयका शिक्षकहरुको क्षमता विकास गर्दै आधुनिक शिक्षा प्रणाली प्रति अभ्यस्त बनाउन क्षमता विकास, कार्यसम्पादन क्षमता विकास, कार्यसम्पादन करार सम्झौता, सिकाइ आदन प्रदान कार्यक्रम सञ्चालन गरिनेछ ।
३९. सामुदायिक तथा संस्थागत विद्यालयहरुमा कोभिड-१९ संक्रमणको सम्भावना अन्त्य नभएसम्म बालबालिकाको आवश्यक सुरक्षा प्रवन्ध राम्रो नभएसम्म शैक्षिक क्रियाकलापहरु सञ्चालन गर्ने कार्य चुनौतीपूर्ण छ । संक्रमण नियन्त्रण बाहिर गएमा अनलाईन शिक्षाबाट अध्ययन अध्यापन सुचारु गरिनेछ । यसको लागि माध्यमिक शिक्षाको लागि लागत साझेदारीमा कम्प्युटर खरिदको व्यवस्था मिलाउने नीति लिइनेछ ।
४०. नगरपालिकामा रहेका सामुदायिक क्याम्पसको भौतिक सुधार एवं शिक्षकहरुको पारिश्रमिकको लागि अनुदान उपलब्ध गराउने नीति रहने छ । साथै नगरपालिका भित्र सञ्चालित प्राविधिक शिक्षालय र अव सञ्चालन हुने प्राविधिक शिक्षालयलाई आवश्यक सहयोग गर्ने नीति लिइनेछ ।
४१. नगरलाई बालमैत्री स्थानीय शासन घोषणा गर्ने यस अघि नगरपालिकाले स्वीकृत गरेको कार्ययोजनालाई कोभिड-१९ नियन्त्रणमा आएपश्चात कार्यान्वयन गर्ने नीति लिइएकोछ ।

४२. सबै विद्यालयमा ईमेल , इन्टरनेट तथा विद्युतीय हॉजिरी जडान गरी विद्यालयलाई सूचना प्रविधिमैत्री गराइनेछ । अङ्ग्रेजी माध्यमबाट शिक्षण शिकाइ क्रियाकलापहरूलाई क्रमश माथिल्लो कक्षामा विस्तार गर्ने नीति लिइनेछ ।

४३. नगरपालिकाको वडा नं . १ पाङ्गमा पोलिटेक्निकल शिक्षालय बनाउन आवश्यक पहल गर्ने नीति लिइनेछ ।

नगरभा सदस्यज्यूहरू

४४. विद्यालयमा अध्ययनरत छात्रा महिनावारी हुँदा अनुपस्थित रहने अवस्था हटाउन घर परिवार र स्वयं छात्रालाई विशेष जनचेतना कार्यक्रम ल्याइनेछ भने राष्ट्रपति उत्थान कार्यक्रमबाट छात्रहरूलाई प्रोत्साहन गर्न स्यानीटरी प्याड वितरण गर्ने कार्यक्रमलाई आगामी आर्थिक वर्षकोको शुरुवातमै गरिनेछ ।

४५. बालबालिका तथा युवाको स्वास्थ्य तथा मानसिक विकासको लागि खेलकुदलाई अगाडि बढाउने नीति लिइनेछ । आगामी आर्थिक वर्षमा राष्ट्रपति रनिङ्गशिल , मेयरकप, कार्यक्रम सञ्चालन गरिनेछ । साथै फुटबल, भलिबल र क्रिकेट खेलको प्रवर्द्धन गरिनेछ । वडा नं. ६ र ७ मा रहेको व्यायम स्थललाई थप व्यवस्थित गरिनेछ ।

४६. एक घर एक धारा कार्यक्रमका लागि पानी मुहान संरक्षण तथा संकलन कार्यका साथै संघ तथा प्रदेशबाट विनियोजित बजेटको कार्यान्वयनमा आवश्यक समन्वय तथा सहजीकरण गर्ने नीति लिइनेछ ।

४७. वडा स्तरीय खानेपानी योजनाहरूलाई आगामी आर्थिक वर्षमा मा पनि निरन्तरता दिइनेछ ।

लैङ्गिक समानता तथा समावेशीकरण

४८. आर्थिक रूपले विपन्न , अशक्त , असाहाय अवस्थामा रहेका , अपाङ्गता भएका बालबालिकालाई नगरपालिकाले विशेष संरक्षण गर्ने नीति अवलम्बन गरिनेछ ।

४९. पर्वत जिल्लाका ७ वटै स्थानीय तह तथा प्रदेश सरकारको समेत साझेदारीमा वडा नं. ५ मा रहेको जग्गामा सेफ हाउस निर्माण गरी हिंसा प्रभावित व्यक्तिहरूलाई सेवा दिने व्यवस्था मिलाईने छ ।

५०. महिला विरुद्ध हुने सबै प्रकारको भेदभाव , हिंसा , शोषण विरुद्ध सचेतना अभियान गैर सरकारी संस्थाहरूको परिचालन मार्फत गरिनेछ ।

५१. जेष्ठ नागरिकमा रहेको ज्ञान सीप र अनुभवलाई अन्तरपुस्ता हस्तान्तरण गर्न सहयोग पुग्ने गरी संघ , प्रदेश र नगरपालिकाको समन्वय साझेदारीमा जेष्ठनागरिक सेवा तथा मिलन केन्द्र स्थापना गरी सञ्चालनमा ल्याइनेछ ।

५२. सामाजिक एवं आर्थिक दृष्टिले कमजोर तथा तुलनात्मक रूपमा कोभिड-१९ बाट अति प्रभावित हुन सक्ने मजदुर , सिमान्तकृत वर्ग , असाहाय, बालबालिका, एकल महिला , अशक्त अपाङ्ग , आर्थिक अवस्था कमजोर भएका नागरिकहरुको लागि वडा कार्यालयको सिफारिसको आधारमा राहत तथा जीविकोपार्जन कार्यक्रमलाई विशेष ग्राह्यता दिइने नीति लिइनेछ ।
५३. महिला हिंसा तथा सार्वजनिक सरोकारको सचेतना कार्यक्रममा जिल्ला/नगरपालिकाभित्रका गैरसरकारी संस्थाहरूसँग अधिकतम साझेदारी गर्ने नीति लिइनेछ ।

ग) वन, वातावरण, फोहोरमैला तथा विपद् व्यवस्थापन

५४. नगरपालिकाभित्र रहेका सम्पूर्ण सामुदायिक वनको Profile निर्माण गरी नगरपालिकाले गर्ने कार्यसँग साझेदारी गर्नको लागि समन्वय गर्ने नीति लिइनेछ । सामुदायिक वनको वार्षिक कार्ययोजना नगरपालिकाबाट अनिवार्य रूपमा स्वीकृत गर्ने नीति अवलम्बन गरिनेछ ।
५५. कुश्मा नगरपालिकाको पञ्चासे क्षेत्रमा संघ तथा प्रदेशको साझेदारीमा सुनाखरी पार्क निर्माणमा आवश्यक सहयोग साझेदारी गर्ने नीति लिइनेछ ।
५६. सबै सडक निर्माणको लागत स्टिमेन्ट तयार गर्दा प्राकृतिक विपद् न्यूनीकरणको लागि वृक्षारोपण कार्य समेत संलग्न गरी निर्माण साथसाथै Bio Engineering (वायो इन्जिनियरिङ्ग) को विधि प्रयोगमा ल्याइनेछ ।

नगरसभा सदस्यज्यूहरु

५७. नगरपालिका भित्र रहेका पुराना पानीको मुहान संरक्षण, ताल तलैया, पोखरी, कुण्डको संरक्षणमा प्रदेश सरकारसँग समन्वय तथा साझेदारीका कार्यक्रम अगाडि बढाइने नीति लिइनेछ ।
५८. कुश्मा नगरपालिका स्वच्छ, सफा, हराभरा नगरपालिकाको रूपमा विकास गर्न आधुनिक प्रविधियुक्त फोहोरमैला प्रशोधन केन्द्र स्तरोन्नतिको लागि वडा नं. ४ मा रहेको प्रशोधन केन्द्रको विस्तृत परियोजना प्रतिवेदन तयार गरी संघ तथा प्रदेशको सम्पूरक योजनामा प्रस्ताव गरिनेछ ।
५९. प्रदेश सरकार तथा निजी क्षेत्र समेतको सह-लगानीमा शहरी क्षेत्रमा सार्वजनिक शौचालय उद्यान निर्माण तथा शहरी सौन्दर्य निर्माण वृद्धि गर्ने नीति लिइनेछ । नगरपालिकाको वडा नं. १ ,२,८,९ र १० को सडक क्षेत्रमा समेत फोहोरमैला संकलन कार्यको दायरा वृद्धि गरिनेछ भने नगरपालिकाको बाँकी वडामा नकुहिने फोहोरमैला संकलन गर्ने कार्य आगामी आ.व. देखि शुरू गरिनेछ ।
६०. विपद्जन्य घटनाहरु आकस्मिक रूपमा घट्ने भएकाले हाम्रा विकास योजना तथा वस्तीहरुको जोखिम पूर्वानुमान गर्नको लागि कुश्मा नगरपालिकाको जोखिम संवेदनशील नक्सा निर्माण गर्ने कार्य आगामी आर्थिक वर्षमा गरिनेछ । साथै नगरपालिकाको विपद् प्रतिकार्य योजना समेत तयार गरिनेछ । विपद् उद्धारको लागि सामाग्रीको समेत व्यवस्था गरिनेछ ।

६१. कुश्मा नगरपालिकाको वडा नं. ३ सरुनचौरको ढकालवारी सहित अन्य स्थानको राहत तथा पुनर्स्थापनाको लागि संघ तथा प्रदेश सरकार सँगको साझेदारीमा कार्यक्रमहरू ल्याइनेछ ।
६२. नगरपालिकाको विपद् व्यवस्थापन कोषमा प्रयाप्त बजेटको व्यवस्था गरी आर्थिक अवस्था कमजोर भएका विपन्न वर्ग, असहाय, असक्त, सिमान्तकृत वर्गको उपचारको लागि प्रदान गरिदै आएको सहयोग लाई निरन्तरता दिने नीति अवलम्बन गरिनेछ ।

घ) पूर्वाधार विकास

६३. संघीय राजधानी तथा प्रदेश राजधानीको नजिकको शहरहरूलाई सेटलाइट सहरको रूपमा विकास गर्ने संघ सरकारको नीति बमोजिम कुश्मा शहरलाई सेटलाइट शहर निर्माण गर्न आवश्यक समन्वय तथा साझेदारी गरिनेछ ।
६४. संघ सरकारको सहयोगमा निर्माण गरिएको एकीकृत शहरी पूर्वाधार गुरुयोजना तर्जुमा कार्यको अन्तिम रूप आगामी आ.व.मा दिइनेछ ।
६५. कुश्मा नगरपालिकाका सबै क्षेत्रलाई सडक सञ्जालमा आवद्ध गर्न , जनजीवन सहज बनाउन कृषि पशु व्यवसायको सहज बजारको लागि ग्रामीण कृषि सडक स्तरोन्नती तथा सडक निर्माण गर्ने नीति लिइनेछ । साथै एक भन्दा बढी वडा जोड्ने सडकलाई उच्च प्राथमिकता दिइनेछ ।
६६. भवन निर्माण संहिता तथा मापदण्डको प्रभावकारी कार्यान्वयन गरिनेछ । सबै प्रकारका भौतिक संरचना बालमैत्री, लैङ्गिक र अपाङ्गमैत्री निर्माण गर्ने नीति लिइनेछ ।
६७. नगरपालिका भित्र रहेका काठे पोललाई प्रदेश सरकारसँगको साझेदारीमा क्रमशः स्टिल पोलले विस्थापित गर्ने नीतिलाई निरन्तरता दिइनेछ ।
६८. जिल्लासमन्वय समितिको कार्यालय पर्वत परिसरमा रहेको जग्गा नगरपालिकालाई उपलब्ध गराउने जिल्ला सभाको निर्णय बमोजिम संघीय भवन इकाई पोखराबाट DPR को कार्य शुरु गरिएको छ । साथै कुश्मा नगरपालिका वडा नं. ५ मा रहेको जग्गामा समेत कार्यालय भवन निर्माणको लागि DPR गर्ने कार्य अन्तिम चरणमा रहेकाले आगामी आ.व. ०७७/०७८ मा संघ सरकारको सहकार्यमा कार्यालयको प्रशासकीय भवन निर्माण कार्य अगाडि बढाइनेछ ।
६९. वडा नं. ३ को वडा कार्यालय निर्माणको लागि जग्गा खरिद अन्तिम चरणमा पुगेको र उक्त भवनको DPR कार्य समेत कार्यालयको प्राविधिक शाखाबाट अगाडि बढाइएकोले वडा नं. ३ र वडा नं. १४ को वडा कार्यालय भवन निर्माणको लागि आगामी आर्थिक वर्षको खर्च संघ एवं प्रदेशको समपूरक तथा विशेष अनुदानमा प्रस्ताव गरी पठाइनेछ ।

७०. कुश्मा नगरपालिकाको वडा नं. ६ मा सुविधासम्पन्न वसपार्क तथा सिटीहल निर्माणको लागि हाल १ करोड प्राप्त भएको छ । यसबाट निर्माण कार्य सुरुवात गरिनेछ ।
७१. प्रदेश सरकारसँगको सहकार्यमा वडा नं. ५ मा रहेको हस्पिटलचोक देखि बज्जिजम्प सम्मको हाइवे सडकको कालोपत्रे कार्य अन्तिम चरणमा पुगेको छ । साथै उक्त सडकलाई नगरपालिकाको तर्फबाट वृक्षारोपण गरी पर्यटन प्रवर्द्धनमा सहयोग पुर्याउने नीति लिइनेछ ।
७२. वडा नं. २ र ४ को वस्तीलाई समेट्ने गरी प्रदेश सरकारको विशेष अनुदानबाट अर्मादी खानेपानीलाई रकम विनियोजन भएकोले यसै आ.व.बाट योजना संचालन गरिनेछ ।
७३. वडा नं. १२,१३ र १४ लाई जोड्ने ठूलिपोखरी, रोहटे, विरौटा, अधेरीनेटा, आर्थर पञ्चासे सडकलाई प्रदेश सरकारसँग समपूरकमा निर्माण कार्य अगाडि बढाइनेछ ।
७४. कुश्मा नगरपालिका वडा नं. १ पाडमा निर्माण गर्न लागिएको खेल मैदान संघ सरकारको समपूरक अनुदानमा आगामी आ.व.को शुरुवातमा निर्माण कार्य शुरु गरिनेछ ।
७५. संघ सरकारको सहकार्य तथा साझेदारीमा कुश्मा नगरपालिका बजार क्षेत्रभित्रका सडकहरूको स्तरोन्नती तथा पिच गर्ने कार्यलाई आगामी आ.व.मा सम्पन्न गरिनेछ ।
७६. विभिन्न खोला तथा नदिमा झुलुङ्गे पुल निर्माणको लागि प्रयास बजेटको व्यवस्था गरिनेछ ।
७७. संघ/प्रदेश सरकारबाट प्राप्त खानेपानी आयोजनाहरूको लागि आवश्यक सहजीकरण तथा प्रयास समपूरक कोषको व्यवस्था गरिनेछ ।
७८. व्यवस्थित सुरक्षित र सुन्दर कुश्मा नगरीको सपना पूरा गर्न निजी , सार्वजनिक सबै किसिमका भवन तथा संरचना नक्सामासको दायरामा ल्याइनेछ । निजी भवन निर्माण गर्दा अनिवार्य रूपमा पूर्वस्वीकृति लिनुपर्ने, पुराना भवनहरूको अभिलेखीकरण गर्ने , वस्ती, सहरी योजना , तथा भवन निर्माण सम्बन्धि आधारभूत निर्माण मापदण्ड,२०७२ सम्बन्धी कानून कडाईका साथ लागू गर्ने कार्यलाई अझ कडाइका साथ लगिनेछ ।

ड) सुशासन, संस्थागत विकास तथा सेवा प्रवाह

७९. तथ्यांकमा आधारित योजना तर्जुमा, सेवा प्रवाह, प्रकोप व्यवस्थापन, बजेट विनियोजन गर्नको लागि चालु आ.व मा निर्णय गर्ने नगर पोर्टलको आशयपत्रको सूचना प्रकाशन गरिएकोमा बोलपत्रदाता बाट आशयपत्रसमेत पेश भएको र बन्दाबन्दीको कारण थप प्रक्रिया अगाडि बढाउन नसकिएकोले आगामी आ.व २०७७/७८ मा आवश्यक बजेट विनियोजन गरि नगर पोर्टल तयार गरिनेछ ।
८०. प्रदेश सरकार तथा नगर विकास प्रशिक्षण पोखरासँग समन्वय तथा साझेदारीमा वैदेशिक रोजगारीबाट स्वदेश फर्किएका युवा लक्षित उद्दमशील तालिमहरू संचालन गरिनेछ, जसले त्यस्ता युवाहरूलाई

स्वदेशमा नै बसी कृषि, पशुपालन तथा निर्माण कार्यमा पर्याप्त जनशक्ति उपलब्ध भई समग्र सेवाप्रवाहमा सुधार हुने अपेक्षा गरिएको छ ।

नगरसभा सदस्यज्यूहरू

८१. प्रधानमन्त्री रोजगार कार्यक्रमबाट बेरोजगार युवालाई निर्माण कार्यमा सहभागी गराई वडा कार्यालय बाट सिफारिस भएका स्थानीय विकास निर्माण कार्य आगमी आ.व को सुरुवात देखि नै संचालन गरिनेछ
८२. व्यक्तिगत घटना दर्ता तथा सामाजिक सुरक्षा कार्य Online प्रविधिबाट गरिनेछ
८३. राष्ट्रिय संवाददाता तथा स्थानीय संचारकर्मीको पत्रपत्रिका प्रवर्धनका लागि आवश्यक रकम विनियोजन गरिनेछ ।
८४. भ्रष्टाचार विरुद्ध शून्य सहनशीलताको नीति अवलम्बन गरी सार्वजनिक प्रशासनमा सदाचार र इमान्दारीता प्रवर्द्धन गर्दै "म भ्रष्टाचार गर्दिन : गर्न पनि दिन्न" भन्ने अभियानलाई निरन्तरता दिईनेछ ।
८५. नगरपालिकालाई संविधानमा उल्लेखित अधिकारहरूको कार्यन्वयनका लागि आवश्यकता अनुसार ऐन, नियमावली, कार्यविधि, निर्देशिका, मापदण्ड तर्जुमा गरिनेछ ।
८६. वडा नं. ४ मा रहेको कोरोना अस्थायी अस्पतालको लागत साझेदारी, संयुक्त क्वारेन्टिन व्यवस्थापन, शववाहन खरिद एम्बुलेन्स सेवा दमकल व्यवस्थापन , फोहोरमैला व्यवस्थापन कार्य अन्तरस्थानीय तह लागत साझेदारी गर्न उच्च प्राथमिकता दिइने नीति लिइने छ ।
८७. जेष्ठ नागरीक, अपाङ्गता भएका व्यक्ति , बालबालिका महिलालाई सेवा प्रवाहमा प्राथमिकता दिने नीति लिइनेछ ।
८८. सार्वजनिक खर्च व्यवस्थापन प्रक्रियालाई प्रभावकारी बनाउन पहिलो चौमासिकमा २० % दोस्रो चौमासिकमा ४०% र अन्तिम चौमासिकमा ४०% खर्च गर्ने व्यवस्था मिलाइनेछ ।
८९. सार्वजनिक प्रशासनलाई पारदर्शी, जवाफदेही, सहभागितामूलक र नागरिकमैत्री बनाउन तथा विधिको शासन, भ्रष्टाचारमुक्त र चुस्त प्रशासन, आर्थिक अनुसाशन तथा सार्वजनिक कार्य र सार्वजनिक श्रोतको कुशल व्यवस्थापनका माध्यमबाट सुशासन प्रवर्द्धन गरी नगरपालिकाबाट प्रवाह हुने सेवा सुविधामा नागरिकको सहज पहुँच पुर्याइने छ ।

न्यायीक समिति

९०. नगरपालिका भित्रका सबै वडाहरूमा मेलमिलाप केन्द्र स्थापना गरी मेलमिलाम कर्ताहरूलाई मेलमिलापको माध्यमबाट विवाद समाधानमा क्रियाशिल गराइनेछ ।

९१. स्थानीय तहमा विवादको दिगो समाधान तथा समुदायस्तरमा शान्ती र सहिष्णुता कायम गर्न टेवा पुर्याइने छ ।
९२. कुश्मा नगरपालिकाका न्यायीक समितिका पदाधिकारी तथा कर्मचारीको क्षमता अभिवृद्धि गरी स्थानीय स्तरमा विवाद समाधान र न्यायीक निरूपणका लागि सक्षम बनाइने छ ।

कार्यक्रम तथा बजेट पुनःप्राथमिककरण नीति:

९३. मैले आज प्रस्तुत गरेको नीति तथा कार्यक्रम प्रस्तुत गरिरहँदा कोभिड-१९को प्रकोप केही समयपछि नियन्त्रणमा आउने र दैनिक क्रियाकलाप तथा सरकारका काम कारवाहीहरू विगतका दिनहरूमा जस्तै सञ्चालन हुने आँकलन गरिएको छ । नोबेल कोरना भाइरसको महामारी विश्वबाटै जतिसक्दो चाँडो विदा गर्न सकियोस भन्ने हाम्रो कामना हो । तर स्थिति हामीले चाहेको जस्तो नहुन पनि सक्छ । त्यसकारण आ.व.२०७७/७८ का लागि प्रस्तुत भएको नीति तथा कार्यक्रमको बजेट र नीतिगत प्राथमिकताको पुनःप्राथमिकीकरण गर्दै विनियोजित बजेट समेत कोभिड-१९ को संक्रमण नियन्त्रण तथा व्यवस्थापनमा लगाउनु पर्ने अवस्था समेत आउन सक्छ ।
९४. यस गरिमामय छैठौँ नगरसभामा पेश गरेको नीति तथा कार्यक्रम र आगामी आ.व. को लागि २०७७ अषाढ १० गते पेश हुने बजेटलाई देहायबमोजिम पुनः प्राथमिकीकरण गर्ने नीतिगत व्यवस्था गरिनेछ ।
- क) कोभिड-१९ को प्रकोप नियन्त्रण भन्दा बाहिर गएमा हाल पेश गरिएको नीतिगत व्यवस्थालाई आवश्यकता र औचित्यताको आधारमा कार्यपालिकाको बैठकबाट नोबेल कोरना संक्रमणको रोकथाम र नियन्त्रण बाहेकका अन्य नीतिगत व्यवस्थालाई स्थगन गर्ने ।
- ख) नोबेल कोरना भाइरसका कारण आकलन गरिएको श्रोत साधन नगरपालिकाको संचित कोषमा आम्दानी नहुने अवस्था भएमा हाल स्वीकृत वडा तथा नगर स्तरीय भौतिक पूर्वाधारका योजना हस्तान्तरण भई आ.व. २०७८/८९ मा कार्यान्वयनमा ल्याउने ।
- ग) चालु आ.व. २०७६/७७ को वार्षिक पुस्तिकामा भौतिक पूर्वाधारतर्फका विनियोजित योजनाहरू २०७७ को अषाढ २५ सम्म कार्यसम्पन्न भएको भनी प्राविधिक मूल्याङ्कन तथा प्रतिवेदनबाट प्रमाणित भइआएका योजनाहरूको हकमा राजश्व वाँडफाँड र आन्तरिक आय प्रक्षेपणको आधारमा संचित कोषमा आम्दानी नभई भुक्तानी गर्न नसकिएमा आगामी आ.व.को बजेटबाट भुक्तानी गर्दै लाने नीति लिइनेछ ।
- घ) नोबेल कोरना भाइरसको प्रभाव छोटो समयमा नियन्त्रणमा आइ प्रक्षेपण गरिएको भन्दा बढी आन्तरिक आय तथा वाह्य श्रोत परिचालन भएमा नगर कार्यपालिकाको बैठकको निर्णयबाट नगर तथा वडा स्तरीय भौतिक पूर्वाधार तथा विकास निर्माणका कार्यहरू सञ्चालन गर्ने ।

९४. कुशमा नगरपालिकाको छैठौँ नगरसभामा पेश भएको नीति तथा कार्यक्रमले नगरको समग्र पक्षलाई समेट्ने प्रयास गरिएको छ । आगामी आर्थिक वर्षको बजेट समेत यही नीति तथा कार्यक्रम कार्यान्वयनको दिशामा निर्देशित भई पेश हुनेछ ।

यस गरिमामय छैठौँ नगरसभाका सदस्य ज्यूहरू

९५. प्रस्तुत नीति तथा कार्यक्रमको पूर्ण सफलताको लागि आम नगरबासीहरूबाट हुने सहयोग , सकारात्मक पृष्ठपोषण तथा मार्गदर्शनको अपेक्षा गरेको छु ।

९६. यस गरिमामय नगरसभा समक्ष आर्थिक वर्ष २०७७/०७८ को नीति तथा कार्यक्रम तयार गर्ने क्रममा मार्गदर्शन तथा पृष्ठपोषण दिनुहुने राष्ट्रिय सभाका सम्माननीय अध्यक्षज्यू , गण्डकी प्रदेशसभाका माननीय सभामुख ज्यू , संघीय संसदका माननीय सदस्य ज्यूहरू , गण्डकी प्रदेश सभाका माननीय मन्त्री ज्यूहरू , गण्डकी प्रदेशका माननीय सदस्य ज्यूहरू , जिल्ला समन्वय समितिका प्रमुखज्यू, तथा नीति तथा कार्यक्रमको तयारीमा सहयोग गर्नुहुने प्रमुख प्रशासकीय अधिकृतज्यू, विषयगत समितिका संयोजकहरू , वडा अध्यक्षहरू , कार्यपालिकाका सदस्यहरू तथा नगरसभाका सदस्यहरू , नगरपालिकाका सम्पूर्ण कर्मचारीहरू , राजनैतिक दलका नेतागण एवं सञ्चारकर्मीहरू पर्वत उद्योग वाणिज्य संघ लगायत नगर भित्र क्रियाशिल संघसंस्थाहरूमा आभार प्रकट गर्दछु ।

९७. अन्त्यमा कोभिड-१९ को संक्रमण रोकथाम तथा नियन्त्रणमा कुशमा नगरपालिकाले उच्च प्राथमिकतामा राखी कार्य गर्ने र आवश्यक पर्दा अन्य क्षेत्रमा विनियोजित बजेट समेत यसै क्षेत्रमा खर्च गर्न सकिने गरी नीतिगत व्यवस्था मिलाएको व्यहोरा यहाँ पेश गरिसकेको छु । हामी सबैमा कोरोना भाइरसको संक्रमणबाट बच्न र वचाउन संयुक्त रूपमा कार्य गर्न सक्ने शक्ति प्राप्त होस भन्ने कामना गर्दछु ।

धन्यवाद !

रामचन्द्र जोशी
नगर प्रमुख